

## II

(Atti mhux leġiżlattivi)

## DEĊIŻJONIJIET

## DEĊIŻJONI TAL-KUNSILL (UE) 2020/430

tat-23 ta' Marzu 2020

**dwar deroga temporanja mir-Regoli ta' Proċedura tal-Kunsill fid-dawl tad-diffikultajiet ta' vvjagġar  
ikkawżati mill-pandemija tal-COVID-19 fl-Unjoni**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 240(3) tiegħu,

Billi:

- (1) Minn meta faqqgħet il-kriżi epidemjoloġika kkawżata mill-coronavirus SARS-CoV-2, il-marda assoċjata magħha, il-COVID-19, bdiet tinfirex b'mod rapidu madwar id-dinja, u lahqet ukoll it-territorju tal-Unjoni. Minhabba ż-żieda mgħagħla fl-ghadd ta' każijiet, fil-11 ta' Marzu 2020 id-Direttur Ġenerali tal-Organizzazzjoni Dinjija tas-Saħħa (WHO) ikkwalfika lill-COVID-19 bhala pandemija. Fit-12 ta' Marzu 2020, fid-dawl tal-eskalazzjoni rapida fir-Regjun Ewropew tad-WHO, b'aktar minn 20 000 każ ikkonfermat u kważi 1000 imwiet, id-Direttur Reġjonali tad-WHO għall-Ewropa indika li l-Ewropa kienet saret l-epicentru ta' din il-pandemija.
- (2) Bhala konsegwenza, l-Istati Membri ħadu għadd ta' miżuri straordinarji ta' prevenzjoni u trażzin bhall-kwarantina, l-gheluq ta' hwienet mhux essenzjali, tal-iskejjeġ u tal-universitajiet, l-implimentazzjoni ta' politiki ta' hidma minn distanza kif ukoll restrizzjonijiet jew projbizzjonijiet fuq il-moviment u l-ivvjagġar. Dawk il-miżuri jagħmlu impossibbli jew diffiċli ħafna li ċerti membri tal-Kunsill jivvjagġaw bil-ħsieb li jkunu fiżikament preżenti għal-laqqgħat tal-Kunsill miżmuma fis-sede tal-Kunsill. Dan imbagħad jagħmel diffiċli li jintlaħaq il-kworum meħtieġ mill-Artikolu 11(4) tar-Regoli ta' Proċedura tal-Kunsill<sup>(1)</sup>, u b'konsegwenza ta' dan isir diffiċli li l-Kunsill ikollu laqqgħat formali.
- (3) Fid-dawl ta' dawn iċ-ċirkostanzi eċċezzjonali, u bil-ghan li tiġi żgurata l-kontinwità istituzzjonali fit-teħid ta' deċiżjonijiet tal-Kunsill, huwa neċessarju li ssir deroga temporanja mill-ewwel subparagrafu tal-Artikolu 12(1) tar-Regoli ta' Proċedura tal-Kunsill fir-rigward tad-deċiżjonijiet biex tintuża l-proċedura ordinarja bil-miktub. Matul il-perijodu ta' applikazzjoni ta' din id-Deċiżjoni, u matul dan il-perijodu biss, deċiżjoni biex tintuża l-proċedura ordinarja bil-miktub li tittiehed mill-Kumitat tar-Rappreżentanti Permanenti tal-Gvernijiet tal-Istati Membri (Coreper) jenhtieġ li tittiehed f'konformità mar-regola ta' votazzjoni applikabbli għall-adozzjoni tal-att ikkonċernat tal-Kunsill. Din id-deroga għandha tapplika għal perijodu ta' xahar, li jista' jiġġedded.
- (4) L-użu tal-proċedura ordinarja bil-miktub bhala alternattiva għall-adozzjoni ta' atti tal-Kunsill fil-laqqgħat tal-Kunsill jenhtieġ li jkun ippreċedut minn thejjija bir-reqqa fil-Coreper, u l-att tal-Kunsill ikkonċernat, fejn ikun possibbli u rilevanti, jenhtieġ li jkun soġġett għal diskussjoni politika minn qabel mill-ministri, pereżempju permezz ta' vidjokonferenza informali, sabiex ikunu żgurati, sa fejn hu l-aktar possibbli, fost oħrajn, il-koordinazzjoni nazzjonali, it-trasparenza pubblika, u l-involviment tal-parlamenti nazzjonali f'konformità mal-prattiki tal-Istati Membri,

<sup>(1)</sup> Id-Deċiżjoni tal-Kunsill 2009/937/UE tal-1 ta' Diċembru 2009 li tadotta r-Regoli ta' Proċedura tiegħu (ĠU L 325, 11.12.2009, p. 35).

ADOTTA DIN ID-DEĊIŻJONI:

*Artikolu 1*

B'deroga mill-ewwel subparagrafu tal-Artikolu 12(1) tar-Regoli ta' Proċedura tal-Kunsill, deċiżjoni biex tintuża l-proċedura ordinarja bil-miktub, fejn dik id-deċiżjoni tittiehed mill-Coreper, għandha tittiehed f'konformità mar-regoli ta' votazzjoni applikabbli għall-adozzjoni tal-att ikkonċernat tal-Kunsill.

*Artikolu 2*

Din id-Deciżjoni għandha tapplika għall-perijodu ta' xahar mid-data tal-adozzjoni tagħha.

Jekk iġġustifikat minhabba kontinwazzjoni taċ-ċirkostanzi eċċezzjonali, il-Kunsill jista' jgedded din id-Deciżjoni.

*Artikolu 3*

Din id-Deciżjoni għandha ssir effettiva fid-data tal-adozzjoni tagħha.

Hija għandha tiġi ppubblikata f'Il-Ġurnal Uffiċjali tal-Unjoni Ewropea.

Magħmul fi Brussell, it-23 ta' Marzu 2020.

*Għall-Kunsill*  
*Il-President*  
A. METELKO-ZGOMBIĆ

---